

# अमर उजाला

## नकली सीमेंट बेचने के आरोप में चार लोग गिरफ्तार



मुरादाबाद ब्यूरो

Updated Thu, 11 Aug 2022 11:30 PM IST



रामपुर। मंगलवार रात में एसओजी व कोतवाली पुलिस की टीम ने क्षेत्र के एक घर के नीचे बने गोदाम में छापेमारी कर अलग-अलग कंपनियों के 710 कट्टे सीमेंट व सीमेंट भरने के उपकरण और इलेक्ट्रॉनिक कांटा बरामद किया था। बृहस्पतिवार को पुलिस ने इस मामले में चार लोगों के खिलाफ रिपोर्ट दर्ज कर गिरफ्तार कर लिया।

मंगलवार रात में कोतवाली पुलिस व एसओजी की संयुक्त टीम द्वारा छापामार कार्रवाई कर थाना क्षेत्र के ही घर में बने गोदाम से दो कंपनियों के नाम के सीमेंट के साथ ही सीमेंट को कट्टों में भरने के उपकरण बरामद किए हैं। जिसके बाद पुलिस ने गोदाम में मिले सीमेंट व अन्य उपकरणों को जब्त कर लिया गया था। सीमेंट के असली व नकली होने और गोदाम तक पहुंचने की जांच के लिए दोनों कंपनियों के लोगों को बुलाया गया था। इस दौरान जांच में दोनों कंपनियों के लोगों ने सीमेंट को नकली बताया। जिस पर पुलिस ने इस मामले में शहजादनगर थाना क्षेत्र के लालूनगला गांव निवासी रिजवान, बरेली गेट निवासी बब्बू, उत्तराखंड के गदरपुर निवासी सतपाल और गंगापुर कदीम निवासी मौ.रफीक के खिलाफ रिपोर्ट दर्ज कर ली। बिलासपुर थाना प्रभारी संजय प्रताप सिंह ने बताया कि चारों आरोपियों को गिरफ्तार कर लिया गया है।

Source: <https://www.amarujala.com/uttar-pradesh/rampur/four-persons-arrested-in-selling-of-duplicate-cement-rampur-news-mbd437578915>